




### ANNIVERSARJI

*Kitba ta' Mario Attard*

Hija haġa komuni u mistennija kull fejn hemm l-attività u d-dinamiċizmu li minn sena għal oħra jifakkru anniversarji mżewġa fin-natural tagħhom. Fl-istess waqt hija haġa sabiha u sservi ta' eżempju għal haddiehor, l-aktar għal dawk li għandhom il-hila jagħtu kontribut lis-soċjetà.



Matul din is-sena qegħdin infakkru erba' anniversarji marbutin mal-50 sena. Insibu lill-Perit **Duminku Mintoff** li ilu nofs seklu President tal-Banda tagħna; l-ex-Surmast ta' din l-istess banda, lis-sur **Carmelo Vella** li ilu hamsin sena bandist u lis-sur **Salvino Magro** li ilu hamsin sena jahdem id-dawl elettriku fil-festa tal-Kuncizzjoni fil-belt tagħna. Ma' dawn l-anniversarji ma nistghux nonqsu milli nfakkru wkoll lit-Triq 8 ta' Dicembru li proprju nhar il-festa tal-1948 kienet inawgurata.

Bandist iehor, **Victor Gili**, għalaq erbghin sena bhala bandist mal-Banda San Ġorġ ta' Bormla. Mentri **Dun Anton Cachia** din is-sena qieghed ifakkar il-25 sena mindu ha l-quddiesa.

Bix-xieraq issa nistghu nagħtu harsa lejhom f'izjed dettall sabiex inkunu mgħarrfa ahjar dwar kull anniversarju li semmejna.

#### DUMINKU MINTOFF

Ġublew tad-deheb jew għeluq il-hamsin sena bhala President tal-Banda San Ġorġ huwa dak ta' Dom Mintoff. Fil-fatt, Mintoff huwa t-tieni President fl-istorja tal-Banda Bormliza mindu twaqqfet fl-1862.

Mintoff twieled f'Bormla fis-6 ta' Awissu 1916, u bis-saħha tas-seduta generali tal-Banda ta' Bormla, fl-14 ta' Marzu 1948, inhatar President. Kien hemm okkażjonijiet oħra li fihom il-Banda San Ġorġ tat ġieħ lil Dom Mintoff. Insemmi b'eżempju is-soiree d'honneur fl-4 ta' Frar 1973 biex tfakkar il-25 sena tiegħu bhala President tal-Banda ta' Bormla. Fl-1987 il-Perit Mintoff kixef lapida fil-każin biex tfakkar għeluq il-125 sena mit-twaqqif ta' l-istess banda. Filwaqt li riċentement, fl-1996, ittelgħet lejla ta' ġieħ fil-pjazza ta' quddiem il-każin f'għeluq it-80 sena tal-President tal-banda tagħna.



### CARMELO VELLA

Is-sur Carmelo Vella twieled fl-1934, u ghalhekk illum jghodd 64 sena u joqghod Bormla. Dan ifisser li illum huma rtirat mix-xoghol. Filwaqt li minn dejjem kien ihobb il-banda, illum ghandu hafna hin biex jiġbqa' jiddedika ruhu u jserrah il-menti tiegħu b'din l-unika mogħdija taż-żmien li ghandu. Missieru kien idoqq ma' "Tal-Grazzja" ta' Haż-Żabbar u bhala tifel dejjem kien jieħdu miegħu. Minn hemm bdiet tinżera' fih il-hajra għall-banda. Dak kien żmien meta l-familja tiegħu kienet toqghod Ghajn Dwieli. Beda jitghallem idoqq mal-Banda San Ġorg ta' Bormla fejn ha bis-serjetà l-mużika u hekk baqa' iżjed ma kiber. Kompla jistudja u javvanza fl-istudji biex fl-1971 sar Assistent tas-Surmast Carmelo Ciantar. Wara l-mewt ta' Ciantar fl-1983, Vella sar is-Surmast il-ġdid tal-banda ta' Bormla u dam sa l-1991. Bejn l-1992-96 kien Surmast tal-"Madonna tal-Karmnu" tal-Fgura.

Barra mill-karigi f'Bormla, Carmelo Vella kellu karigi diversi ma' baned oħrajn. Kien Assistent Surmast tal-Banda San Nikkola tas-Siġġiewi, tal-Banda Queen's Own ta' l-Isla u l-Banda Beland taż-Żejtun.



FESTA TAL-KUNĊIZZJONI, 1987. Is-Sur Carmelo Vella fil-festa ta' dis-sena jagħlaq 50 sena fix-xena bandistika. Hawn fuq jidher fiż-żmien meta kien Surmast tal-Banda San Ġorg flimkien mal-bandisti godda. Fuq ix-xellug tas-Sur Carmelo Vella jidher Willie Abbott li dak iż-żmien kien Assistent Surmast.



Mill-esperjenza twila tieghu mal-banda, Carmelo jiftakar b'ċerta nostalgija kif beda jidderieġi banda għall-ewwel darba. Fis-sebghinijiet "San Ġorġ" ta' Bormla u "De Rohan" ta' Haż-Żebbuġ kienu mistiedna jdoqqu fil-festa ta' San Ġużepp ta' Hal Ghaxaq. Fil-banda ta' Haż-Żebbuġ inqala' nuqqas ta' ftehim mas-Surmast tagħha u spiċċaw bla Surmast. Tlieta mill-bandisti talbu lis-Surmast Carmelo Ciantar imexxihom huwa, iżda ma setax. Dan għaliex fir-regoli tal-Banda San Ġorġ l-ebda Surmast ma seta' jidderieġi banda oħra. Kien hawn li ż-Żebbuġin talbu lil Carmelo Vella, bhala Assistent Surmast ta' Bormla, jidderieġi lil "De Rohan".

Bił-hsieb li jżomm l-uniku delizzju tieghu prattiku, Vella għadu jdoqq bhala bandist mal-"King's Own" tal-Belt u xi baned oħra. Mill-festa tal-Kunċizzjoni ta' din is-sena, se jibda johroġ bhala bandist mal-banda lokali "San Ġorġ". U bhala apprezzament tal-ġublew tad-deheb bhala bandist, se jhabbat biċċa mużika wkoll quddiem il-poplu Bormliż.

### SALVINO MAGRO

Personalità li għandha rabta mal-festa u mal-Banda San Ġorġ ta' Bormla fl-istess hin qiegħda tfakkar il-50 sena ta' hidma tagħha taħdem id-dawl tal-Kunċizzjoni. Salvino Magro tweled f'Bormla fl-1924 u fil-gwerra l-familja tieghu marret bhala rifuġjati fir-Rabat. Peress li l-omm kienet minn hemm stess, baqghu joqogħdu r-Rabat. Meta Salvino żżewweġ fl-1956, huwa ġie joqgħod Bormla. Dan iż-żwieġ iġiblu tifikira unika peress li r-riċeviment għamlu fil-foyer tar-Rialto (li llum huwa mehud mill-Mid-Med Bank). Huwa qalli li dak kien l-uniku tieg li qatt sar fir-Rialto.

Salvino Magro, ex-impjegat mat-*telephones* beda jahdem id-dawl tal-festa b'kumbinazzjoni. Sa qabel l-aħhar gwerra dan id-dawl kien jahdmu missieru, imma fl-1947 l-ex-Arċipriet Cassar ġie dahru mal-hajt peress li kien inqalagħlu xi diżgwid ma' min kien jiehu hsieb id-dawl. Għalhekk il-Kan. Cassar talab l-ghajnuma lil Salvino Magro... u bejn xi haġa li kellu biex jarma minn ta' missieru u bejn li tah xi haġa l-Kan. Cassar, bdiet is-sensiela ta' hamsin sena nfila.


Mill-esperjenza tieghu bhala *electrician*, Salvino għandu wahda partikolari li jibqa' haġa wahda ma' hsiebu: il-50 sena mill-Inkurunazzjoni tal-Madonna tal-Kór. Dan l-aħhar it-tifel tieghu Marco qed ikompli t-tradizzjoni mibdija minn nannuh għaliex qed jarma d-dawl tal-festi.

Iċ-ċirkostanzi rabtu lil Salvinu Magro sa minn ċkunitu mal-parroċċa tal-Kunċizzjoni u mal-Banda San Ġorġ ta' Bormla. Dan peress li missieru kellu hanut



# SOĊJETÀ FILARMONIKA SAN ĠORĠ BORMLA

FESTA TA' MARIJA IMMAKULATA - 1998



Is-Sur Salvu Magro jidher jghin waqt li l-istatwa tal-Papa Piju IX qed titnizzel minn fuq il-kolonna fi Pjazza Paolino Vassallo, Bormla.

hdejn ir-Rialto u l-każin tal-banda, u allura xejn boghod mill-knisja parrokkjali. Tajjeb inkunu nafu li Salvinu kien ukoll membru tal-Kumitat tal-Banda taghna, partikularment meta l-każin kien jinsab temporanjament f' Bull Street sakemm jitlesta l-bini tal-każin preżenti. F'dak iż-żmien fil-Karnival il-banda Bormliża ghamlet karru tal-karnival imsemmi "Operala" u l-kostumi hadet hsiebhom ċerta Pawla (mara Bormliża li ghad li llum hija mejta fiżikament, fil-qlub ta' bosta Bormliži, huma fejn huma, ghadha hajja fil-memorji taghhom). Dak in-nhar kienu hadu l-ewwel premju u r-ritratt tal-kumpannija ghadu fil-każin.

Is-sur Salvinu Magro llum joqghod il-Mosta iżda nassigura lill-qarrejja li f'lehn u daqs kemm f'qalbu u f'demmu hemm dik hegga u x-xewqa ta' min huwa Bormliż veru.

## IT-TRIQ 8 TA' DIĊEMBRU

Anniversarju ta' natura ohra minn dawk li ttrattajna jfakkar għeluq il-50 sena minn meta nfethet ufficjalment it-triq li minnha tghaddi l-vara tal-Kuncizzjoni u purċissjonijiet ohra.

Kien l-Erbgha, Jum il-Kuncizzjoni tal-1948, fi żmien il-Prim Ministru Pawlu Boffa. Dak in-nhar, qalb folla ta' nies u fil-preżenza ta' nies distinti fosthom Dom Mintoff li kien il-Ministru tax-Xoghlijiet u r-Rikostruzzjoni u President tal-Banda San Ġorġ ta' Bormla, infethet din it-triq billi s-sinjura Mintoff qatgħet iż-żigarella



bajda u blu. Il-Banda San Ġorġ daqget l-Innu Malti. Dak in-nhar il-gazzetta lokali interpretaw dan l-avveniment bhala fattur uniku fiċ-ċelebrazzjoni tal-festa ta' l-Immakulata ta' dik is-sena.

Ġurnata qabel, lejlet il-Kuncizzjoni, instabet bomba li jinghad li kienet tal-Luftwaffe, instabet fi Triq il-Mithna, ftit metri 'l boghod mit-triq il-ġdida, u htija ta' hekk 45 familja kienu evakwati sakemm il-bomba ttiehdet mill-membri tan-Naval Bomb and Mine Disposal.

Biex inżidu biċċa kronaka ohra interesanti u nostalgija għall-anzjani taghna, nirreferi għall-avviż li l-Grand Harbour Steam Ferry Co. ghamlet dwar ġarr tal-passiġġieri bil-laneċ. Din il-kumpannija fakkret lill-pubbliku li s-servizz tal-laneċ lejlet u nhar il-Kuncizzjoni tal-1948 kienu se jitwalu sal-għaxra ta' bil-lejl.

### VICTOR GILI

Id-Direttur Ġenerali prezenti tal-Banda San Ġorġ ta' Bormla, jiġifieri Victor Gili, din is-sena qiegħed ifakkar l-40 sena mindu hareġ idoqq għall-ewwel darba fl-1958.

Victor Gili twieled f'Bormla f'April 1946 u wiret l-imhabba għall-banda minghand nannuh, li kull fejn kienet tmur iddoqq il-banda ta' Bormla, huwa



Is-Sinjura Moira Mintoff, il-mara tal-Ministru tax-Xoghlijiet u Rikostruzzjoni qed tiftah uffiċjalment Triq it-8 ta' Diċembru, billi taqta' ż-żigarella blu u bajda.



Is-Sur Victor Gili li dis-sena għalaq 40 sena konsekuttivi bhala bandist tal-Banda San Ġorġ jidher qed jipprezenta bandiera tal-Kuncizzjoni lill-Dr. Joseph Cassar Delia waqt ir-riċeviment annwali tal-festa 1996.

dejjem kien iżomm il-partijiet. Ta' min jghid li n-nannu ta' Victor huwa Salvu s-Slejls li kien l-ewwel gowler li kellhom is-St. George's fl-1890.

Ta' hdax-il sena Victor Gili hareġ idoqq għall-ewwel darba mal-Banda San Ġorġ fl-okkażjoni tal-Ġimgha l-Kbira fix-xahar ta' April 1958. Beda jdoqq il-kurunetta iżda minhabba raġunijiet fiżiċi kellu jaqleb għall-althorn u mbagħad xi hdax-il sena ilu qaleb għall-platti.

Il-kontribut tiegħu mal-banda ta' Bormla ma hux marbut biss bhala bandist, fil-fatt ilu jservi fil-Kumitat sa minn mindu kellu 18-il sena, b'xi interruzzjoni ta' sentejn jew tlieta minhabba ċirkostanza jew ohra. Il-

karigi ta' Victor Gili fil-Kumitat tal-Banda San Ġorġ ta' Bormla kienu bhala Assistent Kaxxier u wara Kaxxier, imbagħad Assistent Segretarju u Segretarju u l-ahhar kariga li kellu u li għadu jokkupa sa issa hija ta' Direttur Ġenerali.


Mill-esperjenza li għex tul dawn l-erbghin sena ta' bandist, Victor Gili jiftakar l-iżjed fid-drawwa sempliċi imma sinifikanti li kellu ċertu Sur Grima magħruf bhala "Patri Ġann" kull nhar Santa Marija tal-Gudja. F'din il-festa, is-sur Grima, li kien ukoll membru tal-Kumitat tal-Banda ta' Bormla, kienu jiehdu lill-bandisti ż-żgħar qabel il-marċ għal ikla bajtar u wara kien jixtrilhom flixkun luminata.

Ix-xewqa ewlenija tad-Direttur Ġenerali tal-banda Bormliża li esprima miegħi hija li jinqata' l-vandalizmu u n-nies tagħna titgħallem dejjem aktar quddiem il-bidliet infrastrutturali li hemm jistennew lill-belt tagħna.



# SOĊJETÀ FILARMONIKA SAN ĠORĠ BORMLA

FESTA TA' MARIJA IMMAKULATA - 1998



Dun Anton Cachia jidher fuq il-lemin tar-ritratt. Mix-xellug: l-ex-Arcipriet Dun Victor Cilia, Dun Ġorġ Abela, Dun Gustav Barbara, Dun Ġuzepp Bonello u Dun Ġuzepp Zammit.

## DUN ANTON CACHIA

Dun Anton din is-sena qieghed ifakkar il-25 sena mindu sar saċerdot. Huwa tweled f'Bormla fit-30 ta' Settembru 1930. Ghaxar snin wara telaq mal-familja tieghu bhala rifugjat tal-gwerra l-ewwel lejl Hal Qormi u wara lejn ir-Rahal Ġdid. Il-familja ta' Dun Anton Cachia reġghet lura f'Bormla fl-1952.

Ta' 14-il sena Dun Anton dahal apprentist fit-Tarzna kif ukoll dahal fis-Sočjetà tal-M.U.S.E.U.M., fejn baqa' jattendi, sar soċju u hekk baqa' sakemm gietu l-vokazzjoni li jsir saċerdot. Din is-sejha ghalih harget mill-*motto* tal-M.U.S.E.U.M. stess: "hegga ghat-tagħlim biex filwaqt li titghallem personalment tghin lil haddiehor jitghallem ukoll".



L-esperjenzi fil-hajja ta' Dun Anton Cachia jieħdu żewġ xejriet: bhala lajk u bhala saċerdot. Bhala lajk insibuh fid-dinja tax-xogħol fit-Tarzna bhala *fitter*, *fitter afloat* u inġinier fuq *it-tug boats* kif ukoll għallem fis-St. Joseph Technical School ta' Kordin bejn l-1963-69.

Fid-dinja ta' reliġjuż, insibu lil Dun Anton jibda jistudja fil-Beda Late Vocation College ta' Ruma fejn dam bejn is-snin 1969-73. Fit-8 ta' April 1973 ha l-Ordni Sagri. Fil-hidma pastorali tiegħi li kienet fil-parroċċa ta' Bormla, inisbuh jinhatar Kappillan tas-Sorijiet Benedittini tal-Klawura tal-Birgu fl-1979 u kien konfessur tas-sorijiet Franġiskani ta' Bormla. Sadattant huwa baqa' jservi fil-parroċċa ta' Bormla.

Għad li ntlaqat b'diżabilità, Dun Anton Cachia huwa motivat hafna mill-Fidi Nisranija u ssibu dejjem lest li jgħin bil-pariri u l-esperjenza tiegħu.

### GHELUQ

Wara li pprezentajt lill-qarrejja dawn il-personalitajiet li din is-sena qegħdin iżidu tifikira partikolari fil-hajja tagħhom (apparti l-anniversarju mill-ftuh ta' Triq 8 ta' Diċembru), inhoss li f'isem kull Bormliż u kull min jixtieq il-ġid lil din il-belt Cospicua, għandi rroddilhom il-hajr sinċerament ta' kulma għamlu fil-qasam partikolari tagħhom. Nixtieq, anzi fil-fatt din hija x-xewqa, li kull min jaqra din il-kitba, jimmotiva ruhu minn dawk il-persuni li f'hajjithom fittxew li jkunu ta' ġid għal haddiehor. Meta l-bniedem jifhem dan il-hsieb ikun wasal fl-aqwa livell ta' maturità fil-hajja tiegħu. Lill-persunaġġi kollha li semmejna, lill-membri tal-familji kollha tagħhom kif ukoll bl-istess qawwa lilkom il-qarrejja, nixtiqilkom il-festa t-tajba.

***Sinċier is-swat ta' ħabib***  
***Qarrieq il-bews ta' min jobgħod***